

- *Storja tal-iżvilupp leġislattiv tal-Artiklu 1045 tal-Kodiċi Ċivili*
- *il-gurisprudenza ddistakkat ruħha mill-portata strettament*
- *pekunjarja tal-Artiklu msemmi biex tat kumpens għal
 ħsara mhux patrimonjali
 – jedd għall-integrità psiko-fiżika
 - danni morali*



MALTA

QORTI ĊIVILI
PRIM'AWLA
ONOR. IMHALLEF
GRAZIO MERCIECA LL.D.

Rik. Ġur. 689/2012 GM

Jeffrey Saliba

VS

Richard Attard

Illum, 6 ta' Diċembru 2018

Il-Qorti,

I. Preliminari

Rat ir-rikors ta' Jeffrey Saliba (minn issa l-quddiem 'l-attur') ipprezentat fl-10 ta' Lulju 2012 li jaqra hekk:

1. Illi fl-20 ta' Settembru 2010, waqt li l-partijiet kienu qegħdin jieħdu sehem f'logħba futbol *five-a-side* gewwa Hal Qormi, l-intimat hebb għall-mittenti u tah daqqa ta' ponn f'wiċċu.
2. Illi b'konsegwenza diretta tad-daqqa ta' ponn tal-intimat, ir-rikorrent sofra *blow-out fracture in the right orbit* u kellu jiġi operat b'urgenza.
3. Illi minħabba dan l-aġir tal-intimat, ir-rikorrenti sofra danni serji, u anke diżabilita` permanenti f'għajnejh, kif ċertifikat minn Mr Martin Francalanza (Dok A).
4. Illi dwar dan l-inċident, hemm ukoll proċeduri kriminali pendenti quddiem il-Qorti tal-Magistrati (Malta) fil-konfront tal-intimat.
5. Illi *nonostante* diversi interpellazzjonijiet sabiex l-intimat jersaq għal-likwidazzjoni u konsegwenti hlas tad-danni sofferti mir-rikorrenti, inkluż b'ittra ufficjali tas-27 ta' Marzu 2012 (Dok B), l-intimat baqa' inadempjenti.

Għaldaqstant, ir-rikorrenti qiegħed jitlob umilment li din l-Onorabbli Qorti jogħgobha:

1. Tiddikjara u tiddeċiedi illi l-intimat Richard Attard huwa unikament responsabbli għad-danni serji, inkluż diżabilita` permanenti, sofferti mir-rikorrent, u dan b'konsegwenza diretta tal-aggressjoni u tal-aġir vjolenti tal-intimat.
2. Tillikwida d-danni sofferti mir-rikorrenti riżultat ta' l-aggressjoni hawn fuq msemmija, okkorrendo jekk hemm bżonn, bil-ħatra ta' perit nominandi.
3. Tikkundanna lill-intimat sabiex iħallas lir-rikorrenti dawk is-sommom li jiġu hekk likwidati a favur ir-rikorrenti.

Bl-ispejjeż kollha, inkluz dawk tal-ittra ufficcjali tas-27 ta' Marzu 2012 u tal-Mandat ta' Sekwestru ppresentat kontestwalment u bl-imghax legali skond il-ligi kontra l-intimat li huwa minn issa ngunt ghas-subizzjoni, u bir-riżerva ghal kull azzjoni oħra li tista' tispetta lir-rikorrenti.

Rat il-lista tax-xhieda u d-dokumenti a nil t esebiti mill-attur;

Rat ir-Risposta Ġuramentata tal-konvenut Richard Attard illi wiegeb:

1. Illi t-talbiet attriċi huma nfondati fil-fatt u fid-dritt stante li l-esponent m'huwix responsabbli għall-allegat inċident li seħħ nhar l-20 ta' Settembru 2010 u ma kkawża l-ebda dannu lill-attur.
2. Illi mingħajr preġudizzju għas-suespost jispetta lill-attur jipprova li sofra xi dannu u li dan id-dannu għandu jwieġeb għalih il-konvenut u għal kull buon fini kemm il-persentaġġ ta' diżabilita' kif ukoll il-*quantum* tad-danni pretizi huma kkontestati mill-konvenut.
3. Illi mingħajr preġudizzju għas-suespost fl-interess tal-aħjar amministrazzjoni tal-ġustizzja kif ukoll għall-ekonomija tal-ġudizzju dawn il-proċeduri għandhom l-ewwel jistennew l-eżitu tal-proċeduri kriminali pendenti kontra l-konvenut eċċipjent b'rabta mal-istess allegat inċident galadarba l-provi li diġa' qed jingabru f'dawk il-proċeduri ċertament li ser jkunu ta' rilevanza għal dawn il-proċeduri;

Rat id-dikjarazzjoni u l-lista tax-xhieda ippreżenti mar-rikors ġuramentat;

Rat l-affidavits u d-dokumenti ppreżentati u t-traskrizzjonijiet tax-xhieda miġbura;

Rat in-Noti ta' sottomissjonijiet ippreżentati mill-partijiet;

Rat l-atti kollha tal-proċess;

Ikkunsidrat:

Illi f'azzjoni b'hal din, l-attur jehtiegħu jipprova (1) il-fatt dannuż, (2) l-imputabilita` ta` dan il-fatt għal min ikun ikkagunалу d-danni, u (3) l-event dannuż ikkawżat minn dan l-istess fatt;

II. Prova tad-danni

(i) il-fatt dannuż

Illi din il-kawza hija dwar incident illi fih korra l-attur waqt li kien qed jilgħab logħba *football five-a-side* f'*one day tournament* fl-20 ta' Settembru 2010. L-attur jgħid illi waqt l-imsemmija logħba, il-konvenut tah daqqa ta' ponn f'għajnejh il-leminja b'konsegwenza illi kellu jigi operat u għadu sal-lum jbagħti *b'double vision*;

Illi l-verżjoni tal-attur hija kkorroborata minn diversi persuni ohra li kienu prezenti waqt l-istess logħba. Jirrizulta minn din ix-xhieda okulari illi l-konvenut kien jidher kemmxejn aġitat waqt il-logħba; kien pjuttost irrabbjat u beda jitkellem hażin. Alan Zammit li kien qed jagħmilha ta' *referee* waqt il-logħba xehed fil-proċeduri kriminali li kien sikket lill-konvenut hafna drabi filwaqt li kien qed jgħid 'jekk ma thallnix ngħaddi nifqalek għajnejk etc'.¹ Sahansitra wara li l-konvenut ta d-daqqa ta' ponn lil attur kellhom iżommuh in-nies li kienu prezenti għaliex kien se jerġa' jaħbat għall-attur. Il-Qorti m'għandha l-ebda raġuni għalfejn m'għandhiex temmen il-verżjoni tal-fatti li taw dawn ix-xhieda. Iktar u iktar tenut kont tal-ammissjoni tal-konvenut mal-Pulizija *a tempo vergine* li 'f'mument thawwadt u xejjirtielu'.² Għalhekk xejn ma mpressjonaha l-konvenut meta fid-Dikjarazzjoni Ġuramentata l-konvenut jgħid li 'Wara l-logħba naf li rajtu jsuq il-karozza tiegħu u telaq'³, meta jirrizulta ċar mill-atti proċesswali illi l-attur kellu jigi mwassal lejn l-isptar għax ma setax isuq;

(ii) l-imputabilita` tal-fatt dannuż

¹ FoI 220

² FoI 130

³ FoI 15

Illi m'hemmx dubbju dwar l-imputabilita` tal-event dannuż. Il-konvenut ta d-daqqa ta' ponn volontarjament, b'ardita` u bi ksuhat, bl-intenzjoni speċifika li jwegġa' lill-attur – u rnexxielu: Il-provi akkwiziti nkluż r-rapport tal-espert mediku ma jhallu l-ebda dubbju illi l-ħsara fl-għajn il-leminija tal-attur giet ikkawżata mid-daqqa ta' ponn illi laqqat mingħand l-konvenut u għalhekk gie stabbilit in-ness ta` kawżalita` bejn il-fatt kolpuż u l-event dannuż. Fix-xhieda tiegħu, il-konsulent Martin Francalanza jixhed illi it-tip ta' *injury* illi kellu l-attur tigrri għaliex 'dan ikun laqqat daqqa direttament *straight-on* fuq għajnejh',⁴

(iii) il-konsegwenzi dannużi

Illi l-Qorti rat iċ-ċertifikat maħruġ minn Mr Martin Frankalanza li huwa t-tabib (konsulent) illi baqa' jsegwi lill-attur wara l-incident fl-isptar u anke disa' xhur wara li saritlu l-operazzjoni fejn jgħid: '*In my opinion after all this time, I don't think that there will be any further progress of this condition and unfortunately he may still be complaining of double vision on extreme up and down gaze. There is no further treatment for this and he will have to learn to adjust*'.⁵ Fix-xhieda tiegħu Mr. Frankalanza jgħid ukoll li ma ra l-ebda progress fil-kundizzjoni ta' Saliba u li jkollu jgħix biha għax iż-żmien ta' fejqan kien għadda: 'Meta inti ikollok *injury* ta' din il-kwalita`, il-*muscles* jigu trawmatizzati ħafna u l-*muscle* tal-għajnejn ma jibqax li jkun, il-*muscle* huwa delikat ħafna u meta jigi espost għal dan it-tip ta' *injury* ma jibqax jiggēbbed kemm suppost allura ma jhallix l-għajn ddu fid-direzzjonijiet li normalment iddur. Meta jasal f'dik is-sitwazzjoni l-*muscle* m'hemmx iżjed x'tista' tagħmillu biex issolvi din il-problema għax il-*muscle* ma jibqax jiggēbbed bħal f'dik normali;'

Illi l-espert mediku mahtur mill-Qorti, Dr. Dennis Mallia gie mahtur bhala espert mediku sabiex jeżamina lill-attur u jhejji rapport tiegħu ikkonkluda li:

'Skond rapport ta' dak iż-żmien, instab illi kellu tbengila madwar il-globu tal-għajn il-leminija (*right periorbital haematoma*), u frattura tan-naħa t'isfel tal-ħofra tal-għajn – jew orbita (*blow out fracture of the floor of the orbit*) tal-istess naħa...

⁴ Fol 135

⁵ Dok A a fol 4

‘Sal-gurnata ta’ meta jien ezaminajt lis-Sur Saliba, dan kien għadu jara doppju meta jħares: a) ‘l isfel, b) ‘l isfel u lejn il-lemin u ċ) meta jħares dritt lejn in-naħa tal-lemin. Ġie mkejjeġ illi huwa jibda jara doppju meta l-għajn tiċċaqlaq lejn il-pożizzjonijiet imsemmija b’aktar minn 30 grad min-nofs.

‘Dan in-nuqqas ta’ *movement* tal-għajn il-leminija huwa attribwit għal-restrizzjoni fil-moviment tal-muskoli ta’ madwar l-għajn minħabba l-ħsara li saret fl-*orbit* meta din ġiet fratturata’;⁶

Illi waqt proċeduri kriminali l-espert mediku xehed illi ‘hemm *double vision* għax hija *measured*’ u ċjoe` m’ħijiex allegazzjoni tal-attur illi qed jara doppju iżda l-espert mediku kejjel eżatt mill-liema angolatari l-attur jibda jara doppju. Fil-fatt l-espert mediku kkonkluda illi l-attur jara *double vision* meta l-għajn tiċċaqlaq lejn il-pożizzjonijiet imsemmija aktar ‘il fuq b’aktar minn 30 grad min-nofs;

III Likwidazzjoni tad-danni

(i) Damnum Emergens:

Illi għal dak li jirrigwarda id-*damnum emergens*, l-attur ressaq numru ta’ riċevuti li jikkonsistu f’xiri ta’ mediċini, irċevuti min-naħa tal-Melita Cable plc, xi irċevuti illi m’hemmx spjegat ta’ xhiex inhuma kif ukoll irċevuti min-naħa tal-legali tiegħu. Il-Qorti sejra tieħu in konsiderazzjoni biss l-irċevuti ta’ xiri ta’ mediċini. Għalhekk taħt dan ir-ras ta’ danni, tirriżulta dovuta s-somma ta’ ħamsa u tmenin Ewro u tnejn u ħamsin ċenteżmu (€85.52)⁷;

Illi mix-xhieda ta’ Omar Schembri bhala Rapprezentant tan-*Nursery* ta’ Hal-Safi u mid-dokumenti pprezentati minnu jirriżulta illi l-attur naqas għal xi sessjonijiet ta’ *training* fix-xahar ta’ Settembru, u m’għamel l-ebda sezzjoni fix-xhur ta’ Ottubru u Novembru 2010. Li m’għamilx l-attur huwa li jġib il-prova ta’ kemm-il sessjoni ta’ *training* tilef u kemm kien jithallas ta’ kull sessjoni sabiex din il-Qorti tkun tista’ takkorda ħlas xieraq ta’ danni li jirrifletti l-ammont ta’ sessjonijiet mitlufa. F’dawn

⁶ Rapport ta’ Dr Dennis Mallia – fol 61

⁷ Fol 43 – 55

iċ-ċirkostanzi l-Qorti tista' tieġu biss medja ta' kemm kien jithallas l-attur kull xahar u għalhekk qed tillikwida s-somma ta' €345;

Illi dwar ix-xogħol mal-kumpanija Go plc, il-Qorti se timxi fuq l-*invoices* illi Sandro Gauci in rappreżentanza ta' Go plc esebixxa fl-atti. Mill-*invoices* ta' dan ix-xhud jidher illi l-attur ma kienx jaħdem regolarment ta' kull xahar u ġieli ma hadimx f'xi xhur partikolari; per eżempju fix-xhur ta' April 2010, Mejju 2010, Ġunju 2010 u Awwissu 2010 m'hemmx *invoices* li juru illi hadem. Izda mbagħad hemm *invoice* ta' Novembru 2010 (ix-xahar ta' wara l-operazzjoni). Dan ifisser li l-attur naqas milli jipprova li f'Settembru hadem anqas u li fix-xahar t'Ottubru ma hadimx kawża tal-inċident li seħħ fl-20 ta' Settembru 2010. Għalhekk din il-Qorti thoss li m'għandha talloka ebda danni bħala telf ta' paga għal dan l-impjieg;

(ii) *Lucrum Cessans*:

(a) **Storja leġislattiva tal-Artikolu 1045**

Illi jkun utli li qabel xejn tiġi ttraċċjata l-istorja ta' kif il-Kodiċi Ċivili tagħna jitratta l-kwantifikazzjoni tad-danni fil-każ ta' diżabilita` tal-persuna ikkawżata ingustament;

Illi l-**Artikolu 1045 tal-istess Kodiċi**⁸ jistipula “kif għandhom jitqiesu d-danni”⁹ kemm b'mod ġenerali u speċifikament f'każijiet ta' “inkapaċita` għal dejjem, totali jew parzjali”. Is-subartiklu (1) tiegħu jaqra hekk:

“Il-ħsara li l-persuna responsabbli għandha twieġeb għaliha, skond id-disposizzjonijiet ta' qabel, hija t-telf effettiv li l-egħmil tagħha jkun ġieb

⁸ Kap 16 tal-Ligijiet ta' Malta ġja` enumerat Art. 1088 Kap 23; Art.751 Ordinanza. Dan l-artiklu ġie emendat permezz tal-Att III.1938.2; Att XXI.1962.17; XIII.2018.25; XXXII.2018.15.

⁹ Hekk tgħid in-nota marginali fit-test tal-ligi

direttament lill-parti li tbat l-ħsara, l-ispejjeż li din il-parti setgħet kellha tagħmel minhabba l-ħsara, it-telf tal-paga jew qligħ ieħor attwali, u t-telf ta' qligħ li tbat 'l quddiem minhabba inkapaċita` għal dejjem, totali jew parzjali, li dak l-egħmil seta' jgħib;”

Illi ma' dan is-subartiklu hemm proviso, introdott fit-2018, li, fil-każ ta' ċerti reati kriminali li ma jkunux reati involontarji, “jinkludi wkoll il-ħsara morali u, jew psikoloġika kkawżati lir-rikorrent” preżentement sa massimu ta' €10,000. Imbagħad is-subartiklu (2) ikompli jgħid li:

“Is-somma li għandha tiġi mogħtija għal din l-inkapaċita` tiġi stabbilita mill-qorti, wara li tqis iċ-ċirkostanzi tal-każ, u, b'mod partikolari, ix-xorta u grad ta' inkapaċita` ikkaġunata, u l-kondizzjoni tal-parti li tbat l-ħsara;”

Illi t-test Taljan kien oriġinarjament jaqra hekk:

“751. Il danno che dev'essere risarcito da colui il quale lo abbia recato senza dolo, consiste nella perdita reale che il fatto abbia direttamente cagionato al danneggiato; nelle spese che questi abbia in conseguenza del danno dovuto fare; e, se il danneggiato è una persona che lavora per salario od altro pagamento, e la perdita ancora di tale guadagno.

“752. Il danno pero' che dev'essere risarcito da colui il quale lo abbia dolosamente recato, si intende, oltre le perdite e le spese menzionate nell'articolo precedente, al guadagno che il fatto impedisca al daneggiato di fare in avvenire, avuto riguardo al suo stato. La corte fissera per la perdita di tale guadagno, secondo le circostanze, una somma non eccedente cento lire sterline;”

Illi għalhekk meta ġie redatt il-Kodiċi Ċivili, l-liġi kienet tagħmel distinzjoni bejn danni volontarji u danni involontarji; il-*lucrum cessans* kien ristrett għal dawk tal-ewwel xorta. **Ma kien ikkontemplat l-ebda rimedju għad-dannu fuq il-persuna, lanqas għal telf ta' qliegħ futur.** Fis-sena 1938, tneħħa l-Art. 752 tal-

Ordinanza iżda l-*lucrum cessans* li kien ikkontemplat fih ġie estiż għal kull dannu lill-persuna, anke jekk mhux ikkawżat b'reat volontarju. Ġie ffissat massimu ta' £100, iktar tard mgħolli għal £120, għal dan it-tip ta' dannu, li ġie mneħhi fis-sena 1962. Din is-sena stess (2018) kif diġa` qalet din il-Qorti, reggħet ġiet introdotta distinzjoni bejn danni kkawżati minn (ċerti) reati volontarji u danni ohrajn; din id-darba iżda, biex tinkludi, fid-danni kkawżati mill-istess reati volontarji, il-ħsara morali u psikoloġika;

(b) Portata tal-Artiklu 1045 limitata għat-telf pekunjarju

Illi skont l-Artikolu 1045, fil-każ ta' dannu fuq il-persuna kkawżat b'negliġenza, dak li jkun ikkawża l-ħsara huwa passibbli biss “għat-telf ta' qlieġ li tbat i 'l quddiem minħabba inkapaċita` għal dejjem, totali jew parzjali, li dak l-għemil jista' jġib”. M'hemm l-ebda ambigwita` fit-tifsira ta' dan l-Artiklu: id-dannu jissarraf biss jekk ikun hemm telf ta' qlieġ fil-ġejjieni. Mill-perspettiva purament loġika, dan ifisser li, *a contrariu sensu*, jekk ma jkunx hemm telf ta' qlieġ, dak li jgarrab il-ħsara fil-persuna tiegħu m'huwa intitolat għal xejn. Jekk l-imgarrab ma jitlef l-ebda salarju; l-ebda promozzjoni fuq il-post tax-xogħol tiegħu; l-ebda opportunita` ta' xogħol iktar remunerattiv; jekk ma jitlef l-ebda negozju jew opportunita` li jkabbar in-negozju tiegħu, ma jieħu xejn. Dan għaliex l-Artiklu 1045 huwa limitat għal telf pekunjarju. Kull tip ta' telf ieħor – huwa eskluż. Dejjem skont l-istess silloġiżmu, m'għandu jingħata l-ebda kumpens għan-nuqqas ta' tgawdija tal-ħajja li tiġi mill-ħsara fiżika: bħall-fatt li wieħed ma jistax jagħmel attivita` sportiva; jitlef is-sens tas-smieġ, tax-xamm jew tat-togħma. Lanqas jagħti rimedju għal danni hekk imsejjha “morali” li ma jikkostitwixxux debilita` bioloġika, bħall-inkonvenjenza, umiljazzjoni, jew *injured feelings*;

(c) Reazzjoni tal-Orati tagħna

Illi b'danakollu l-ġurisprudenza ma segwietx dan l-interpretazzjoni kemm letterali kif ukoll loġika. Il-Qrati tagħna għarfu li l-persentaġġ tad-dizabilità medika mhux bilfors huwa ekwivalenti għall-persentaġġ tad-dizabilità industrijali; u huwa dan tal-aħħar li għandu jgħodd għall-fini tal-komputazzjoni tal-kumpens. Fil-każijiet fejn id-dizabilità industrijali tkun ikbar minn dik medika, il-Qrati jkun konformi tal-Artiklu 1045. Imma fil-każijiet fejn id-dizabilità industrijali tkun inqas, jew addirittura ma tezistix, allura l-Qrati ma jkun konformi kemm-il darba ma jagħtux kumpens proporzjonat għad-dizabilità industrijali, li jkun inqas minn dik medika;

Illi effettivament, fil-prattika l-Qrati tagħna regolarment jagħtu kumpens ikkalkulat fuq id-dizabilità medika anke jekk il-grad tad-dizabilità industrijali jkun inqas jew addirittura nieqes għal kollox. Bosta drabi jiġġustifikaw dan il-pass billi jgħidu li għalkemm fid-deher id-dizabilità industrijali tkun inqas minn dik medika, fil-fatt ma tkunx inqas billi jkun hemm danni indiretti. Hekk il-fatt li wieħed jibqa' fl-istess impjieg li kellu qabel ma jfissirx li ma sofriex telf ta' qliegħ billi jista' jitlef opportunita' li jiġi promoss jew li jikseb impjieg aħjar jew xort'oħra jtejjeb is-sitwazzjoni finanzjarja tiegħu;¹⁰

Illi b'danakollu, f'bosta każijiet oħrajn, id-dizabilità industrijali tkun tabilhaqq inqas minn dik medika, jew addirittura ma tkunx seħħet, iżda xorta waħda jingħata kumpens abbażi tal-persentaġġ tad-dizabilità medika, kif ammettiet din il-Qorti stess:

“Minkejja li l-Qrati tagħna f'xi każijiet eżaminaw jekk verament kienx sejjer

¹⁰ *Edgar Gatt v Oliver Theuma*, 27.04.1987 Qorti tal-Appell, Kollez. Vol. LXXI.ii.136 fejn hajjata ġo fabrika zammet l-impjieg iżda hassret l-aspirazzjonijiet tagħha li tahdem ta' mudella; *Joseph Magro v Tony Busuttil*, 09.12.1982, Prim'Awla fejn haddiem tilef sebghu tan-nofs, zamm l-impjieg u l-istess paga iżda kien prekluz' mili jfittex xogħol iktar rimunerattiv, anke manwali, fejn irid juza' s-swaba kollha; *Vincenza Vella Dalmas v John Ghigo* 07.02.1979 Prim'Awla finalment deċiża fil- 05.02.1980 Qorti tal-Appell fejn fattiga tilfet drighha tal-lemin iżda kompliet fl-istess impjieg – il-Qorti qieset ukoll li apparti tfixkilha fil-promozzjonijiet, saret tiddependi fuq haddiehor għall-bżonnijiet tagħha u kien sejjer ikollha thallas ta' dan

ikun hemm attwalment telf futur, dan sar aktar bhala parti mill-eżercizzju tal-kwantifikazzjoni tad-danni milli biex jiġu stabbiliti il-kwistjoni tad-danni fihom innifishom (eg. Agius vs Borg, deċiża mill-Prim'Awla tal-Qorti Civili fil-31 ta' Jannar 1995, ikkonfermata mill-Qorti tal-Appell fit-22 ta' Novembru, 1995);

“Il-maġġor parti tas-sentenzi tagħna *invece* jistrieħu biss fuq il-fatt ta' diżabilita' mingħajr ma jsir eżami profod jekk dik id-diżabilita' hijiex verament sejra tikkaguna telf futur”¹¹;

“Fl-iżvilupp preżenti, pero, tal-ġurisprudenza tagħna huwa forsi neċessarju li l-bżonn ta' ċertezza u nuqqas ta' ambigwita' jimponu teorija li tesigi li kull tip ta' diżabilita' permanenti twassal għal telf fil-proporzjon tal-persentaġġ tagħha”.¹²

Illi f'dan l-aħħar każ imsemmi, il-Qorti, minkejja li esprimiet il-perplessita' tagħha dwar dak li jingħad fil-ligi u l-interpretazzjoni li kienet qegħda tingħata mill-Qorti u ma naqsitx milli tikkritika s-sistema li kienet qegħda tigi addottata xorta waħda segwiet l-istess linja ta' ħsieb tagħhom biex ma tigix sakrifikata ċ-ċertezza tal-ligi;

Illi f'każ minnhom, il-Qorti iġġustifikat il-pożizzjoni tagħha purament abbazi tal-ħtieġa li ssir ġustizzja: “Fir-rigward tal-qlieġ li għandu jittiehed in konsiderazzjoni, huwa minnu dak li ġie sottomess mill-appellant illi “l-incident ma affetwax il-qlieġ ta' l-attur b'mod permanenti”. Madankollu kif irriteriet din l-Qorti (diversament komposta) “[i]l-ligi tagħna diga' ma tagħti l-ebda kumpens

¹¹ *Salamo v Attard* 23.01.1996, Prim'Awla, iċċitata minn din il-Qorti f'*Susan Davies v Anthony Galea* 10.10.1997 per Imh. Noel Arrigo, Kollez. Vol. LXXXI.iii.273,274

¹² kumment tal-Qorti tal-Maġistrati (Għawdex) Superjuri, ippreseduta mill-maġistrat (illum Imhalled) Anthony Ellul, in re: *Michael Camilleri v Anthony Portelli* 26.07.2007

ghad-danni morali f'kazijiet bhal dawn u cioe` ma taghti l-ebda kumpens għall-ugiegh u skumditajiet li min isofri debilita` permanenti neccessarjament jghaddi minnhom. Lanqas tipprospetta kumpens għal dak li jirrigwarda n-nuqqas tal-kwalita` ta` hajja li min ikollu debilita` permanenti neccessarjament ikollu jghaddi minnha”. B’hekk il-Qorti tkun qieghda twettaq ingustizzja fir-rigward ta’ l-appellat jekk ma’ tatiehx kumpens adegwat għad-dannu li soffra”;¹³

Illi f’kaz iehor, din il-Qorti ppruvat tiggustifika l-pożizzjoni tagħha kemm tal-gustizzja kif ukoll permezz tal-principju tal-inkolumita` tal-persuna li għalkemm ma jinstabx fil-Kodiċi Ċivili, jinstab rikonoxxut f’ligijiet li jinstabu f’livell oghla fl-ordinament ġuridiku:

“59. It-telf li garrbet l-attriċi, iżda, ma huwiex biss patrimonjali.

“60. L-attriċi garrbet hsara f’ġisimha u, minhabba f’hekk, ukoll fil-psike tagħha. L-integrità psiko-fizika tal-persuna hija valur imħares kemm mill-Kostituzzjoni ta’ Malta u mill-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fondamentali u kif ukoll mill-Karta tad-Drittijiet Fondamentali tal-Unjoni Ewropea [“il-Karta”], li fl-art. 3 – “Id-dritt għall-integrità tal-persuna” – para. 1 tgħid hekk: “Kull persuna għandha d-dritt għar-rispett tal-integrità fizika u mentali tagħha”. Din il-Karta, skond l-art. 6 tat-Trattat dwar l-Unjoni Ewropea, “għandha jkollha l-istess valur legali bħat-Trattati”, u għalhekk il-qrati maltin, għalkemm il-Karta nfisha japplikawha direttament biss “meta jkunu [qegħdin] jimplimentaw il-ligi tal-Unjoni”¹⁴, huma marbuta illi jinterpretaw il-ligijiet ta’ Malta b’mod konformi.

“61. L-art. 1033 tal-Kodiċi Ċivili jgħid hekk dwar id-danni li għandu jhallas min bi htija tiegħu jagħmel hsara lil haddiehor:

¹³ Emanuel Galea vs Pierre Scicluna deciza mill-Qorti ta’ l-Appell fit-13 ta’ April 2007

¹⁴ Art. 51.1

“ ‘Kull min, bil-ħsieb jew mingħajr ħsieb li jagħmel deni, għax ikun irid jew b’nuqqas ta’ diliġenza, ta’ prudenza jew ta’ ħsieb, jagħmel jew jonqos li jagħmel xi haġa li biha jikser xi dmir impost mil-liġi, hu obligat għall-ħlas tal-ħsara li tigri minħabba f’hekk.’

“62. Fid-dawl ta’ dak li għidna fuq dwar l-interpretazzjoni konformi, il- “ħsara li tigri” ma tistax aktar tiġi interpretata bħallikieku tfisser biss ħsara patrimonjali iżda għandha tiġbor il-ħsara kollha, ukoll dik mhux patrimonjali bħal ma hija l-ħsara lill-ġisem meta tolqot l-integrità fizika tal-persuna. L-istess għandu jingħad għat-“telf effettiv” imsemmi fl-art. 1045(1) tal-Kodiċi Ċivili. Wara kollox, u wkoll bla ma nqisu dak li tgħid il-Karta, il-liġi tad-delitti ċivili ta’ pajjiż ewropew tas-Seklu XXI ma tistax tkompli tħalli bla rimedju lil min iġarrab ħsara fil-valuri fundamentali tal-ħajja. L-attriċi, bi htija tal-konvenuti, garrbet ħsara fl-integrità tal-persuna tagħha u għalhekk il-konvenuti huma obligati għall-ħlas ta’ din il-ħsara, kif iġhid u jrid l-art. 1033 tal-Kodiċi Ċivili moqri fid-dawl tal-art. 3.1 tal-Karta.

“63. Il-ħsara mhux patrimonjali, min-natura stess tagħha, u fin-nuqqas ta’ dispozizzjonijiet leġislativi li jirregolaw il-quantum, ma tistax tiġi likwidata jekk mhux *arbitrio boni viri* wara lil-qorti tqis il-fatturi kollha li ssemmev fuq. Wara li qieset dan kollu, il-qorti tillikwida d-danni mhux patrimonjali li garrbet l-attriċi fis-somma ta’ hamest elef euro (€5,000);”¹⁵

Illi l-Qorti tal-Appell, għalkemm ikkonfermat din is-sentenza, ma qablitx mal-parti tar-raġunament appena ċċitat:

“Fejn ma taqbilx din il-Qorti mal-ewwel Qorti hu fejn qalet li l-attriċi ma ppruvatx danni patrimonjali bhala *lucrum cessans*, u minflok illikwidat kumpens li qiesithom danni mhux patrimonjali, li ma jirrizultax li, fl-isfond

¹⁵ Linda Busuttill v Josie Muscat – Prim’ Awla, per Imhalledf Giannino Caruana Demajo, 30.11.2010, ikkonfermata mill-Qorti tal-Appell 27.06.2014.

tal-ligi Maltija, jistgħu jingħataw. Il-ligi ta' Malta, fl-Artikolu 1045 tal-Kodici Civili, jagħti kumpens, taħt dan il-kamp, għal telf ta' qliegħ futur, u ma jidhirx li l-karta tad-Drittijiet Fundamentali tal-Unjoni Ewropeja, li japplika biss fil-kuntest ta' *cross-border interests*, jista' jiġi invokat f'oqsma li ma jaqgħux fil-kompetenza tal-Unjoni, bħalma huwa d-dritt għad-danni ċivili.”

Illi l-vittma kienet mara tad-dar. Wara li l-Qorti tal-Appell iċċitat b'approvazzjoni sentenzi li jgħidu li x-xogħol tad-dar għandu valur ekonomiku, kompliet tgħid li “Ma hemmx dubju, allura li l-grieħi li sofriet l-attriċi jwasslu għal telf ekonomiku fil-futur, minhabba l-ħsara reali u tangibbli li l-konvenuti huma tenuti li jirrimedjaw għaliha.”¹⁶ Jidher għalhekk li l-Qorti tal-Appell rabtet id-danni ma' telf potenzjali finanzjarju fil-futur, u mhux mad-dritt għall-integrità fiżika tal-persuna.

Illi wkoll jekk tkun qiegħda tiddistakka ruħha minn interpretazzjoni letterali u loġika tal-preċitat Artiklu 1045, huwa fl-interess suprem tal-gustizzja u partikolarment tal-prinċipju taċ-ċertezza tad-dritt li ma tiddistakkax ruħha mill-gurisprudenza kostanti fuq imsemmija;

(d) Multiplier

Illi fin-nota ta' sottomissjonijiet aħħarija tiegħu, l-attur, li meta seħħ l-incident kellu 33 sena, jissottometti li l-*multiplier* għandu jkun ta' 25 sena. Li jfisser komputazzjoni sal-eta' ta' 57 sena li hija definittivament inqas mill-eta' tal-irtirar li progressivament dejjem qiegħda titwal, u fil-każ tal-attur sejra tkun ta' 65 sena. B'danakollu, għadarba l-attur huwa kuntent b'dan il-*multiplier* konservattiv, il-Qorti sejra taddottah;

¹⁶ Linda Busuttill v Josie Muscat - Qorti tal-Appell 27.06.2014.

IV **Konkluzjoni**

Illi meta sehh l-incident, is-salarju nett annwali tal-attur, wara li titnaqqas it-taxxa fuq id-dhul u l-kontribuzzjoni tas-sigurta` nazzjonali, kienet €22,396.18. Iz-zieda moghtija abbazi tal-gholi tal-hajja hija ta' €303.78c fis-sena. Dan ifisser li l-ahhar salarju tieghu sal-eta' ta' 60 sena (li l-attur stess jghid li hi l-eta` pensjonabbli tieghu, ghalkemm il-Qorti ghandha dubbju dwar dan; ghax aktar huwa izjed) ikun €30,598.24 dejjem jekk wiehed jassumi li ma jkun hemm l-ebda zieda ohra fis-salarju tieghu (ghalkemm wisq probabbli jkun hemm; izda l-attur fin-nota ta' sottomissjonijiet ahharija tieghu ma jitlobhiex) u l-medja annwali tas-salarju tigi €26,497.21c;

Illi d-dizabilita` skont l-espert tal-Qorti hi ta' 15%;

Illi €26,497.21c x 25 sena x 15% = €99,364.54c;

Illi tenut kont li l-imghaxijiet moghtija mill-banek kummercjali, anke ghal depożiti fissi, illum huma inqas minn 1%, il-Qorti mhix sejra taghti s-solitu 20% tnaqqis ghal-*lump sum payment*, li kienet tinghata, in parti, minhabba l-imghax normali ghal depożitu fiss f'bank kummercjali li kien ikun ta' cirka 5% fis-sena; B'danakollu, tenut kont izda li s-somma sejra tkun f'idejh, il-Qorti sejra *arbitrio boni viri* tnaqqasha ghal €95,000;

B'kollox ghalhekk l-attur ghandu jiehu (€85.52) + €345 + €95,000 = €95,430.52;

V **Decide**

Ghaldaqstant, ghar-ragunijiet premissi, tiddisponi mill-kawza billi, tiehad l-ecezzjonijiet kollha tal-konvenut, tilqa' t-talbiet attrici billi tiddikjara lill-konvenut responsabbli ghal-incident, tal-20 ta' Settembru 2010, tikkundannah ihallas lill-attur s-somma ta' €95,430.52 in linea ta' danni, bl-imghaxijiet legali dekorribbli mid-data ta' din is-sentenza sad-data tal-hlas effettiv. L-ispejjez tal-kawza inkluzi dawk tal-ittra ufficjali tas-27 ta' Marzu, 2012 u tal-Mandat ta'

Kopja Informali ta' Sentenza

Sekwestru pprezentat kontestwalment ma' din il-kawza jithallsu kollha mill-konvenut.

Onor. Grazio Mercieca

Imhalled